

کر نسی نوٹوں کے نصاب زکوٰۃ کی تحدید

تحریر: پروفیسر محفوظ احمد، سا نگہ بل، شیخوپورہ۔

زکوٰۃ اسلام کا چوتھا بنیادی رکن ہے جس کا ذکر قرآن مجید میں تقریباً چالیس مرتبہ آیا ہے۔ زکوٰۃ کی فرضیت کا حکم شریعت محمدیہ کے علاوہ سابقہ شریعتوں میں بھی بدستور موجود تھا۔

اسلام میں زکوٰۃ کی فرضیت آٹھ ہجری کو ہونی محرم نو ہجری میں زکوٰۃ کے تمام احکام و قوانین مکمل ہو کر نافذ کر دیے گئے (۱)

اللہ تعالیٰ نے قرآن مجید میں اسلامی ریاست کے سربراہ کو جن فرائض کی ادائیگی سے عہدہ براہونے کا حکم دیا ہے ان میں ایک فرض وصولی زکوٰۃ بھی ہے۔ مدینہ منورہ میں جب پہلی اسلامی ریاست کا قیام عمل میں لایا گیا تو اللہ تعالیٰ نے حضور اکرم ﷺ سے فرمایا

خُذْ مِنْ أَمْوَالِهِمْ صَدَقَةً تُطَهِّرُهُمْ (۲)

اے رسول ﷺ آپ ان مسلمانوں سے صدقہ (زکوٰۃ) لے کر ان کے مالوں کو پاک کیجئے۔

قاضی ثناء اللہ پانی پتی (م۔ ۱۸۱۰ھ) نے تفسیر مظہری میں لکھا ہے کہ یہاں "صدقہ" سے مراد صدقہ فرض یعنی زکوٰۃ ہی ہے (۳)

حضرت معاذؓ کو جب یمن کا گورنر بنا کر بھیجا گیا تو حضور اکرم ﷺ نے ان سے فرمایا:

ان الله تعالى قد فرض عليهم زكاة تؤخذ من اموالهم وترد على فقرائهم (۴)

یعنی بے شک اللہ تعالیٰ نے ان پر زکوٰۃ کو فرض کیا ہے جو ان کے (افعیاء کے) مالوں سے لی جائے گی اور انہی کے غریبوں میں تقسیم کر دی جائے گی۔

حضور اکرم ﷺ کے وصال کے بعد حضرت ابو بکر صدیقؓ نے بھی منکرین زکوٰۃ سے اعلان جہاد کرتے ہوئے فرمایا تھا۔

والله لو منعوني عناقاً وفي رواية عقلاً كانوا يؤذونه الى رسول الله صلى الله عليه وسلم لقاتلهم على منعها ان الزكاة حق المال والله لاقاتلن من فرق بين الصلوة والزكاة (۵)

خدا کی قسم اگر انہوں نے ایک رسی بھی روکی جو وہ حضور اکرم ﷺ کو دیتے تھے تو میں اس رسی کے روکنے پر ان سے جنگ کروں گا بے شک زکوٰۃ مال کا حق ہے بخدا میں ہر اس شخص سے جنگ کروں گا جس نے نماز اور زکوٰۃ میں فرق رکھا۔

قرآن مجید کے اس حکم پر تعمیل کا آغاز جو حضور اکرم ﷺ نے فرمایا آج بھی بیشتر اسلامی ممالک میں اس پر عمل جاری ہے۔

قیام پاکستان سے ہمارے ہاں اس حکم ربانی کی تعمیل میں کوتاہی برتی جا رہی تھی اور حکومت کی طرف سے وصولی زکوٰۃ کا کوئی انتظام و انصرام نہ تھا۔ ۱۹۷۷ء میں جب جنرل ضیاء الحق مرحوم نے زام اقتدار سنبھالی تو اس وقت تک بھی سرکاری طور پر زکوٰۃ وصول نہیں کی جاتی تھی۔ مرحوم نے اپنے دور حکومت میں متعدد اسلامی قوانین نافذ کیے جن میں سے ایک قانون "وصولی زکوٰۃ" کا تھا۔ جنرل ضیاء الحق مرحوم نے پندرہویں صدی ہجری کے آغاز پر ۲۰ جون ۱۹۸۰ء کو ایک صدارتی فرمان جسے زکوٰۃ و عشر آرڈیننس نمبر ۱۸ مجریہ ۱۹۸۰ء کہا جاتا ہے جاری کر کے اس حکم الہی کی تعمیل کی۔ اس فرمان کا اعلان اسلام آباد کی جامع مسجد میں نماز جمعہ کے بعد کیا گیا (۶)

اس فرمان کے مطابق اب پاکستان میں ہر سال یکم رمضان المبارک کو تمام بینک، ڈاک خانے اور دیگر مالیاتی ادارے جن کی تفصیل مذکورہ آرڈیننس کی دفعہ ۲ (۸) میں مندرج ہے تمام سیونگ اکاؤنٹس سے زکوٰۃ وصول کرتے ہیں۔

وصولی زکوٰۃ کے لئے نصاب کی تحدید ۲۰۰ درہم جو کہ ۶۱۲-۳۲ گرام (ساڑھے باون تولے) چاندی کے برابر ہے، کی کہ رائج الوقت کرنسی کے برابر قیمت کی جاتی ہے۔ جب کہ سونے کا نصاب ۸۷/۳۸ گرام (سلٹھ سات تولے) مقرر کیا گیا ہے۔ چنانچہ آرڈیننس کے الفاظ میں۔

Nisab, in relation to assets liable to zakat, except agricultural produce and animals fed free in pastures, means 612.32 grams of silver, or cash or gold, or goods for trade or any assets liable to zakat under shariah, The aggregate value of which is equal to the value of 612.32 grams of silver, as notified by the Administrator General for each zakat year or in the cash of a person whose

assets liable to zakat consist of gold 87.48 grams of gold.(7)

زکوٰۃ و عشر آرڈیننس میں اگرچہ چاندی اور سونا دونوں کے نصاب کا ذکر ہے لیکن وصولی زکوٰۃ کے وقت چاندی کے نصاب کی قیمت کو ہی حد مقرر کیا جاتا ہے چنانچہ ۱۹۹۶ء بمطابق ۱۴۱۶ھ میں یکم رمضان کو نصاب زکوٰۃ کی جو حد مقرر کی گئی وہ مبلغ 4,300/00 روپے تھی (۸)

عہد رسالت مابین ﷺ میں چاندی کا نصاب ۲۰۰ درہم اور سونے کا نصاب ۲۰ دینار یا مثقال مقرر کیا گیا تھا۔ چونکہ دونوں سکے (دراہم و دنانیر) اشیاء کی خرید و فروخت کیلئے اس وقت رائج تھے لہذا ان دراہم و دنانیر کو ہی معیار قرار دیا گیا۔ مزید یہ کہ اس وقت یہ دونوں نصاب مالیت و قیمت کے لحاظ سے مساوی تھے۔

اب جبکہ ان دونوں نصابوں کی باہمی قیمت میں بہت بڑا فرق ہے اور پھر مروجہ کرنسی بھی بالعموم سونے ہی کے ایک خاص توازن سے جاری کی جاتی ہے تو اب دیکھنا یہ ہے کہ مروجہ کرنسی کے نصاب کی تحدید ۲۰۰ درہم چاندی کی قیمت کو بنانا اقرب الی الصواب ہے یا بیس دینار سونے کی قیمت کو۔

مقالہ ہذا میں اس امر کو عہد رسالت ﷺ میں مقرر کردہ دیگر نصابوں اور عصر حاضر میں معاشی تقاضوں کے پیش نظر دیکھا جائے گا کہ کرنسی (نوٹ) کی تحدید نصاب کے لئے کون سا نصاب زیادہ موزوں اور مناسب ہے۔

زیر نظر مقالے میں ان پہلوؤں پر بحث کی جائے گی۔

۱- عہد رسالت ﷺ میں نصاب ہائے زکوٰۃ میں یکسانیت

۲- کرنسی نوٹوں کے اجراء کی بنیاد

۳- عصر حاضر میں سونے اور چاندی میں سے کس نصاب کی مالیت کی رقم کا حامل غنی

ہوتا ہے۔

۴- کرنسی نوٹوں کے تحدید نصاب کے متعلق چند محقق علماء کے نظریات

فرضیت زکوٰۃ کا تاریخی پس منظر: جس طرح تمام شرائع اسلامیہ میں نماز

فرض کی گئی اسی طرح زکوٰۃ کربھی اللہ تعالیٰ نے تمام شریعتوں میں فرض کیا۔ قرآن

مجید میں سب سے پہلے شریعت ابراہیمی میں فرضیت زکوٰۃ کا ذکر ملتا ہے۔ چنانچہ حضرت اسماعیل علیہ السلام کے متعلق سورۃ مریم میں ہے۔

وَكَانَ يَأْمُرُاهُ بِالصَّلَاةِ وَالزَّكَاةِ (۹)

یعنی آپ اپنے گھر والوں کو نماز قائم کرنے اور زکوٰۃ دینے کا حکم دیتے تھے۔

سورۃ انبیاء میں حضرت اسحاق علیہ السلام اور حضرت یعقوب علیہ السلام کے متعلق فرمایا

وَإِذَا هُمْ يَفْعَلُ الْخَيْرَاتِ وَأَقَامُوا الصَّلَاةَ وَآتَوُا الزَّكَاةَ (۱۰)

اور ہم نے ان کی طرف وحی بھیجی کہ وہ نیک کام کریں۔ نماز ادا کریں اور زکوٰۃ دیں۔

بنی اسرائیل پر بھی ادائیگی زکوٰۃ اسی طرح ضروری تھی۔ سورۃ مائدہ میں ہے۔

وَلَقَدْ أَخَذَ اللَّهُ مِيثَاقَ بَنِي إِسْرَآئِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ (۱۱)

اور تحقیق اللہ تعالیٰ نے بنی اسرائیل سے عہد لیا اور ہم نے ان میں بارہ سردار مقرر کئے اور

اللہ تعالیٰ نے کہا میں تمہارے ساتھ ہوں اگر تم نماز قائم رکھو اور زکوٰۃ دیتے رہو۔

اس آیت کی تفسیر میں مفتی محمد شفیع (م-۱۹۷۶ء) نے لکھا ہے اس سے معلوم

ہوا کہ نماز اور زکوٰۃ کے فرائض اسلام سے پہلے حضرت موسیٰ علیہ السلام کی قوم پر بھی

عائد تھے (۱۲)

حضرت موسیٰ علیہ السلام کے علاوہ حضرت عیسیٰ علیہ السلام نے بھی اپنی قوم کو زکوٰۃ کی ادائیگی کا حکم اس

طرح دیا:

وَأَوْصَنِي بِالصَّلَاةِ وَالزَّكَاةِ مَا دُمْتُ حَيًّا (۱۲)

اللہ تعالیٰ نے مجھے نماز ادا کرنے اور زکوٰۃ دینے کا حکم دیا ہے جب تک میں زندہ رہوں۔

ان آیات قرآنیہ سے یہ واضح ہوتا ہے کہ اللہ تعالیٰ نے حضور اکرم ﷺ کے علاوہ باقی

رسل عظام پر بھی زکوٰۃ کی فرضیت عائد کی تھی۔ اس بات کی تائید تورات کی اس آیت سے

بھی ہوتی ہے۔ باب خروج میں ہے

”جب تمہاری جانوں کے کفارہ کے لئے خداوند کی نذر دی جائے تو دولت مند ۱/۲

مثقال (سودا ماشہ) سے زیادہ نہ دے اور نہ غریب اس سے کم دے (۱۳)

تورات میں فرضیت زکوٰۃ کا حکم تو تھا البتہ اس حکم میں نصاب زکوٰۃ کی کوئی حد مقرر

نہ تھی۔ ہر امیر و غریب کو بلا کسی تفریق کے نقد رقم پر ۱/۲ مثقال سونا زکوٰۃ ادا کرنا لازم قرار دیا گیا۔

شریعت موسوی میں مقرر شدہ سونے کا یہ نصاب شریعت محمدی علی صاحبہا الصلوٰۃ میں بھی بدستور قائم رکھا گیا البتہ یہاں یہ حکم اس شرط سے مشروط کیا گیا کہ ۱/۲ مثقال سونا بطور زکوٰۃ وہ مسلمان ادا کرے جو کم از کم بیس مثقال (ساڑھے سات تولے) سونے کا مالک ہو۔ فرضیت زکوٰۃ کی اس مختصر تاریخ سے یہ واضح ہوتا ہے کہ شریعت موسوی اور شریعت محمدی میں سونے پر آدھا مثقال (۱۵۰۳۰ گرام) سونا زکوٰۃ مقرر کی گئی جب کہ شریعت محمدی میں اس کیلئے سونے کا ایک نصاب یعنی بیس دینار یا مثقال (۸۷۴۸ گرام ساڑھے سات تولے) مقرر کیا گیا اور اسی بنیادی نصاب کو مد نظر رکھتے ہوئے چاندی کا نصاب ۲۰۰ درہم (۳۲-۶۱۲ گرام، ساڑھے باون تولے) مقرر کیا گیا کیونکہ عہد رسالت میں بیس دینار سونے کی قیمت ۲۰۰ درہم چاندی کے برابر تھی۔ چاندی کے علاوہ باقی دیگر شرعی نصابات بھی بیس مثقال سونے کی قیمت کو مد نظر رکھتے ہوئے مقرر کئے گئے۔

نصابات: زکوٰۃ کے اس تاریخی پس منظر کے بعد اب عہد رسالت مابین ﷺ میں مقرر شدہ مختلف نصابات کا جائزہ لیا جاتا ہے جس سے یہ واضح ہو گا کہ اس وقت ان نصابات کی مالیت میں کتنی یکسانیت تھی۔ ان کی بنیاد وہ سونے کا نصاب تھا جو شریعت موسوی سے چلا آ رہا تھا۔

اونٹوں کا نصاب: عربوں میں اونٹ بکثرت پائے جاتے تھے جس سے مالی اور تجارتی فوائد حاصل کیے جاتے تھے۔ چنانچہ صحیح بخاری میں ہے۔
ولا فی اقل من خمس من الابل (۱۵)
یعنی پانس سے کم اونٹوں پر زکوٰۃ نہیں۔

اسی طرح سنن ابن ماجہ میں حضور اکرم ﷺ کا وہ مکتوب مروی ہے جو حضرت سالم کو نصاب زکوٰۃ کے متعلق لکھ کر دیا گیا۔ اس خط میں آپ نے فرمایا
"فی خمس من الابل شاة" (۱۶)
پانچ اونٹوں پر ایک بکری زکوٰۃ ادا کرنا ہوگی۔

اونٹوں میں زکوٰۃ کی تفصیل یوں ہے

۹ سے ۵	اونٹوں میں	ایک بکری
۱۰ سے ۱۳	اونٹوں میں	دو بکریاں
۱۵ سے ۱۹	اونٹوں میں	تین بکریاں
۲۰ سے ۲۴	اونٹوں میں	چار بکریاں
۲۵ سے ۳۵	اونٹوں میں	ایک بنت مخاض (وہ اونٹنی جو دوسرے سال میں داخل ہو چکی ہو)
۳۶ سے ۴۵	اونٹوں میں	ایک بنت لبون (وہ اونٹنی جو تیسرے سال میں داخل ہو چکی ہو)
۴۶ سے ۶۰	اونٹوں میں	ایک حقة (وہ اونٹنی جو چوتھے سال میں داخل ہو چکی ہو)
۶۱ سے ۷۵	اونٹوں میں	ایک جذعہ (وہ اونٹنی جو پانچویں سال میں داخل ہو گئی ہو)
۷۶ سے ۹۰	اونٹوں میں	دو بنت لبون
۹۱ سے ۱۱۲	اونٹوں میں	دو حقة (۱۷)

اونٹوں کے اس نصاب پر تمام آئمہ فقہاء کا اجماع ہے (۱۸)

اونٹوں کا یہ نصاب جو احادیث نبویہ میں موجود ہے یہ چاندی کے نصاب کے برابر تھا۔ عبدالقادر عودہ نے لکھا ہے:

"اونٹوں کا یہ نصاب چاندی کے نصاب کے برابر تھا۔ عمد رسالت ﷺ میں ایک اونٹ کی قیمت ایک اوقیہ (چالیس درہم) چاندی کے برابر تھی (۱۹)
صحیح مسلم میں ہے کہ حضور اکرم ﷺ نے حضرت جابرؓ کا اونٹ ایک اوقیہ جو کہ چالیس درہم کے برابر ہوتا ہے چاندی کے عوض خرید لیا تھا۔ حدیث کے الفاظ یوں ہیں کہ حضور اکرم ﷺ نے حضرت جابرؓ سے فرمایا:

بعنہ فبعته باوقیۃ (۲۰) یہ اونٹ مجھے بیچ تو میں نے ایک اوقیہ پر اونٹ فروخت کر دیا ان دلائل سے یہ بات ظاہر ہوتی ہے کہ عمد رسالت ماب ﷺ میں پانچ اونٹوں کی قیمت بازاری قیمت کے لحاظ سے برابر تھی اس طرح یہ دونوں نصاب باہم یکساں مطابقت رکھتے تھے۔

بکریوں کی زکوٰۃ: اونٹوں کی طرح بکریاں بھی عرب میں عام تھیں اسی لئے احادیث

میں ان کا نصاب بھی بڑی وضاحت سے موجود ہے۔ جامع ترمذی میں ہے کہ

حضور اکرم ﷺ نے فرمایا:

"فی کل اربعین شاة، شاة الی عشرين ومائة (۲۱)

یعنی چالیس سے ۱۲۰ بکریوں تک ایک بکری زکوٰۃ ادا کی جائے۔

اسی طرح صحیح بخاری میں حضرت انسؓ سے مروی ہے کہ آنحضرت ﷺ نے فرمایا:

اذا كانت اربعین الی عشرين ومائة شاة (۲۲)

یعنی چالیس سے ۱۲۰ بکریوں میں ایک بکری زکوٰۃ دی جائے۔

اس کے بعد ۱۲۱ سے ۲۰۰ بکریوں میں دو بکریاں، ۲۰۱ سے ۲۹۹ بکریوں میں تین

بکریاں اور اس کے بعد ہر سو پر ایک بکری زکوٰۃ دی جاتی ہے (۲۳)

اس نصاب پر بھی تمام آئمہ فقہاء کا اجماع ہے (۲۴)

بکریوں کے اس نصاب کا اگر عہد رسالت ماب ﷺ میں رائج درہم کی قیمت سے

موازنہ کیا جائے تو بھی یہ واضح ہو گا کہ چالیس بکریوں کی قیمت اس وقت ۲۰۰ درہم کے

برابر تھی یا اس سے زائد تھی۔

امام سرخسی (م ۸۳۳ھ) نے لکھا ہے:

الشاة تقوم بخمسة دراهم فی ذلک الوقت (۲۵)

عہد رسالت ماب ﷺ میں ایک بکری کی قیمت پانچ درہم تھی۔

اس طرح چالیس بکریوں کی قیمت ۲۰۰ درہم کے مساوی قرار پاتی ہے۔

ایک اور روایت کے مطابق حضرت ابو بکر صدیقؓ نے اس خط میں جو آپ نے

حضور اکرم ﷺ کے حکم سے احکام زکوٰۃ کے متعلق حضرت انسؓ کے لئے

لکھوایا تھا، مذکور ہے کہ

اگر صاحب الابل پر جذعہ (وہ اونٹنی جو پانچویں سال میں داخل ہو) زکوٰۃ ادا کرنا ہو اور

اس کے پاس حقہ (وہ اونٹنی جو چوتھے سال میں داخل ہو چکی ہو) ہو تو اسے چاہیے کہ وہ حقہ کے

ساتھ دو بکریاں یا بیس درہم دے۔

حدیث کے الفاظ ہیں

من بلغت عنده من الابل صدقة الجذعة وليست عنده جذعة وعنده حقة

فانها تقبل منه الحقة وحلل معها شاتين ان استيسرتاله او عشرين

درہماً (۲۶)

اس روایت سے یہ واضح ہوتا ہے کہ عہد رسالت مابین ﷺ میں ایک بکری کی قیمت دس درہم اور دو بکریوں کی قیمت بیس درہم تھی۔ اس طرح چالیس بکریوں کی قیمت چاندی (درہم) کے نصاب سے دو گنا زیادہ تھی۔

بکریوں کی قیمت کے اس موازنے سے یہ بات معلوم ہو جاتی ہے کہ چالیس بکریوں کی قیمت عہد رسالت ﷺ میں ۲۰۰ درہم سے لے کر ۴۰۰ درہم تک تھی۔ اس طرح بکریوں کا نصاب چاندی کے نصاب کے برابر تھا یا اس سے نصف۔

گائے کا نصاب: گائے مکہ مکرمہ اور مدینہ منورہ کے علاقوں میں بہت کم پائی جاتی تھی۔ اسی لئے احادیث مطہرہ میں جتنی وضاحت سے بکریوں اور اونٹوں کی زکوٰۃ کا ذکر نہیں۔

ابن حجر عسقلانی (م ۸۵۲ھ) نے بھی فتح الباری میں اسی وجہ کا ذکر کرتے ہوئے لکھا ہے۔
"لأنه اقل النعم" (۲۷) احادیث میں گائے کی زکوٰۃ کا تفصیلی حکم اس لئے نہیں ہے کیونکہ یہ عرب میں کم پائی جاتی تھیں۔

اس کے باوجود احادیث نبویہ میں گائے کی زکوٰۃ کا ذکر موجود ہے۔

صحیح بخاری میں حضرت ابوذر غفاریؓ سے ایک روایت مروی ہے جس میں بکریوں، اونٹوں اور گاؤں کی زکوٰۃ ادا نہ کرنے پر وعید کا ذکر ہے۔ نصاب کا نہیں (۲۸)

البتہ جامع ترمذی میں حضرت عبداللہ بن مسعودؓ سے روایت ہے کہ حضور اکرم ﷺ نے فرمایا:

"فی ثلاثین من البقرتبیع او تبیعہ وفی کل اربعین مسنة" (۲۹)

یعنی تیس گائے پر ایک تبیعہ (۳۰) (گائے کا جو بچہ دوسرے سال میں داخل ہو) اور چالیس ہونے پر ایک (۳۱) مسنة (گائے کا جو بچہ تیسرے سال میں داخل ہو) زکوٰۃ ادا کی جائے۔

گائے کی زکوٰۃ کے متعلق ایک حدیث حضرت معاذ بن جبلؓ کی سند سے مروی ہے جب آپ کو ۱۰ھ میں (۳۲) یمن کے علاقے "البند" (۳۳) میں گور زربنا کر بھیجا گیا تو فرمایا:

"امرنی ان اخذ من کل ثلاثین بقرة تبیعہ او تبیعہ ومن کل اربعین مسنة" (۳۴)

اسی طرح ایک اور روایت امام ابو داؤد (م ۲۷۵ھ) نے اپنی سنن میں بھی ذکر کی ہے (۳۵)

گائے کی زکوٰۃ میں ایک شرط یہ ہے کہ وہ گائیں سائہ (مباح گھاس چرنے والی) ہوں (۳۶) عواہل (وہ گائیں جو کھیتی باڑی اور حمل کئے استعمال کی جائیں) نہ ہوں (۳۷)

اس تفصیل سے یہ بات واضح ہوتی ہے کہ چونکہ عرب میں گائے کی قلت تھی لہذا گائے کی قیمت کا ذکر کتب احادیث میں نہیں ملتا۔ بہر حال دیگر جانوروں کے نصاب کے موازنہ کے بعد یہ کہا جاسکتا ہے کہ یہ نصاب بھی چاندی کے نصاب کے برابر ہوگا۔ اس طرح عہد رسالت ماب ﷺ میں ایک گائے کی قیمت تقریباً سات درہم بھی جاسکتی ہے۔

کھجور و غلہ کا نصاب

جانوروں کے نصاب کی طرح کھجوروں اور غلہ کے نصاب میں احادیث میں بڑی وضاحت سے موجود ہیں۔ کھجوروں کے نصاب کے متعلق صحیح بخاری میں روایت ہے کہ حضور اکرم ﷺ نے فرمایا:

لیس فیما دون خمسة اوسق من التمر صدقة (۳۸)

پانچ وسق کھجور سے کم پر زکوٰۃ نہیں۔

غلے کے نصاب کی روایت حضرت جعفر ؓ سے مروی ہے کہ حضور اکرم ﷺ نے فرمایا

"اذا بلغ الطعام خمسة اوسق ففيه صدقة (۳۹)

یعنی جب غلہ کی مقدار پانچ وسق ہو جائے تو اس میں زکوٰۃ ہوگی۔

اوسق کی واحد وسق ہے۔ اور ایک وسق ساٹھ صاع کا ہوتا ہے۔ (۴۰)

صاع کے متعلق مفتی احمد یار خان نے لکھا ہے:

ایک صاع ہمارے تقریباً ساڑھے چار سیر کا ہوتا ہے تو اس حساب سے ایک وسق

۶ من ۳ سیر اور پانچ وسق ۳۳ من ۳۰ سیر تقریباً گاہوگا۔ اس طرح تقریباً ۳۴ من غلے سے کم

پر زکوٰۃ نہیں ہوگی۔ (۴۱)

غلے کی قیمت کے متعلق سید سلیمان ندوی (م ۱۹۵۳ء) نے سیرت النبی ﷺ میں

لکھا ہے:

"عہد رسالت ماب ﷺ میں ایک وسق غلہ کی قیمت چالیس درہم یا چار مثقال تھی یعنی پانچ

اوقیہ اور پانچ وسق کی قیمت دو سو درہم یا بیس مثقال ہوگی (۴۲)

اس تفصیل سے بھی یہ واضح ہوتا ہے کہ عہد رسالت ماب ﷺ میں غلہ اور کھجور کا نصاب بھی سونے اور چاندی کے نصاب کی قیمت کے مساوی تھا جبکہ ہمارے ہاں کھجور اور گندم کے نرخ میں بہت بڑا فرق ہے۔ گندم کی قیمت تقریباً پانچ روپے اور کھجور کی قیمت تقریباً تیس روپے فی کلو ہے اس طرح چونتیس من گندم کی قیمت ۱۷۰ روپے فی من (۴۰ کلو گرام) کے حساب سے ۵۷۸۰ روپے اور چونتیس من کھجور کی قیمت ۱۲۰۰ روپے (فی ۴۰ کلو گرام) کے حساب سے ۱۰۸۰۰ روپے بنتا ہے۔

غلہ اور کھجور کے علاوہ مال تجارت کے متعلق ہدایہ میں ہے۔

"الزکوة واجبة فی عروض التجارة کائنت ما کانت اذا بلغت قیمتہا نصابا من الورق والذهب لقوله عليه السلام فیہا یقومہا فیودی من کل مائتی درہم خمسة دراہم" (۴۳)

مال تجارت میں زکوٰۃ واجب ہے اگرچہ مال کوئی چیز ہو جب اس مال کی قیمت چاندی یا سونے کے نصاب کو پہنچ جائے۔ کیونکہ حضور اکرم ﷺ نے فرمایا کہ مال تجارت کی قیمت لگائی جائے اور ہر ۲۰۰ درہم سے پانچ درہم کے حساب سے زکوٰۃ ادا کی جائے۔

عہد رسالت ماب ﷺ میں چونکہ سونے اور چاندی کی قیمت برابر تھی لہذا یہ فرمایا گیا کہ مال تجارت ان دونوں میں سے کسی ایک کے برابر ہو تو اسی حساب سے زکوٰۃ ادا کی جائے۔

سونے کا نصاب: سونے پر زکوٰۃ کی فرضیت کا حکم بھی احادیث میں واضح طور پر موجود ہے، ذیل میں چند احادیث رقم کی جاتی ہیں جن سے سونے پر زکوٰۃ کی فرضیت ظاہر ہوتی ہے۔

۱۔ صحیح مسلم میں حضرت ابو ہریرہؓ سے مروی ہے کہ حضور اکرم ﷺ نے فرمایا:

مامن صاحب ذهب ولا فضة لا یوءدی منها حقہا الا اذا کان یوم القیمة

صفحت له صفائح من نار الخ (۴۴)

سونے اور چاندی کا مالک اگر (نصاب مکمل ہونے پر) اس سے زکوٰۃ ادا نہیں کرتا تو قیامت کے دن اس کی پلیٹیں بنا کر جہنم کی آگ میں گرم کیا جائے گا۔ پھر اس مالک کی کمر، پیشانی اور پہلوؤں کو ان سے داغا جائے گا۔

۲- حضرت ابو موسیٰ اشعری سے روایت ہے کہ حضور اکرم ﷺ نے فرمایا
لیاتین علی الناس زمان یطوف رجل فیہ بالصدقة من الذهب ثم لایجد
احداً یاخذها منه (۴۵)

یعنی لوگوں پر ایک زمانہ آئے گا کہ آدمی اپنے سونے کی زکوٰۃ لے کر پھرے گا لیکن
اسے لینے کیلئے کوئی نہیں ملے گا۔

۳- جامع ترمذی میں ہے کہ حضرت زینب زوجہ عبداللہ روایت کرتی ہیں کہ
حضور ﷺ نے ہمیں خطبہ دیا اور فرمایا

"یا معشر النساء تصدقن ولومن حلیکن فانکن اکثر اهل جهنم یوم
القیمة (۴۶)

اے عورتوں کے گروہ صدقہ کرو اگرچہ اپنے زیوروں سے ہو کیونکہ تم قیامت کے دن دوزخ
میں زیادہ جانے والی ہو۔

۴- نسائی میں ہے کہ حضرت عمرو بن شعیبؓ اپنے باپ اور دادا سے روایت

کرتے ہیں کہ حضور اکرم ﷺ کے پاس دو عورتیں حاضر ہوئیں اور ان کے دونوں ہاتھوں میں
سونے کے لنگن تھے۔ آپ نے ان سے فرمایا کیا تم ان کی زکوٰۃ ادا کرتی ہو انہوں

نے کہا نہیں تو آپ ﷺ نے فرمایا

"اتحبان ان یسورکما اللہ بسوارین من نار قالتا لا قال فادیازکواتہ (۴۷)

یعنی کیا تم یہ بات پسند کرتی ہو کہ اللہ تعالیٰ تمہیں آگ کے لنگن پہنائے انہوں نے کہا نہیں تو
فرمایا ان کی زکوٰۃ ادا کیا کرو۔

ان احادیث سے یہ واضح ہوتا ہے کہ اسلام میں دیگر مالیاتی اشیاء کی طرح سونے میں بھی زکوٰۃ
واجب ہے۔

بعض احادیث میں آنحضور ﷺ نے سونے کا نصاب بھی بیان فرمایا ہے:

سنن دارقطنی میں روایت ہے کہ حضرت عمرو بن شعیبؓ اپنے باپ اور دادا سے روایت
کرتے ہیں کہ حضور اکرم ﷺ نے فرمایا:

ولافی اقل من عشرين مثقالا من الذهب شینی (۴۸)

یعنی بیس مثقال سے کم سونے پر زکوٰۃ نہیں ہے۔

امام دارقطنی (م ۳۸۵ھ) نے اپنی سنن میں حضرت عبداللہ بن عمر اور ام المؤمنین حضرت عائشہ صدیقہؓ سے روایت نقل کی ہے۔

ان النبی صلی اللہ علیہ وسلم کان یاخذ من کل عشرين ديناراً نصف دينار ومن الاربعین ديناراً ديناراً (۴۹)

حضور اکرم ﷺ بیس دینار سے نصف دینار اور چالیس دینار سے ایک دینار زکوٰۃ وصول کرتے تھے۔

علامہ ابن حزم (م ۸۵۲ھ) نے بھی المحلی میں ایک روایت نقل کی ہے۔

ان الذهب لا یؤخذ منها شیئی حتی تبلغ عشرين ديناراً فاذا بلغ عشرين ديناراً ففیہ نصف دينار (۵۰)

یعنی سونا جب بیس دینار کسی کے پاس ہو تو اس سے نصف دینار زکوٰۃ وصول کی جائے۔
حضرت علیؓ سے روایت ہے کہ حضور اکرم ﷺ نے فرمایا:

ولیس علیک شیئی یعنی فی الذهب حتی تکون لک عشرون ديناراً فاذا كانت لک عشرون ديناراً وحال علیها الحول ففیہا نصف دينار (۵۱)

اگر تمہارے پاس بیس دینار ہوں اور ان پر ایک سال گزر جائے تو ان پر نصف دینار زکوٰۃ ہوگی۔
ان تمام احادیث و آثار سے سونے کے نصاب زکوٰۃ کی یہ وضاحت ہوتی ہے کہ بیس دینار پر نصف دینار زکوٰۃ ادا کرنا ضروری ہے۔ امام احمد بن حنبل کے علاوہ باقی تینوں آئمہ فقہاء کا اسی نصاب پر اجماع ہے (۵۲)

یہ نصاب ہمارے مروجہ اوزان کے مطابق ساڑھے سات تو لے یا ۳۸-۷۷ گرام سونا بنتا ہے۔

ہدایہ میں بھی ہے کہ بیس مثقال کے الفاظ استعمال ہوئے ہیں لہذا ان کی وضاحت کی جاتی ہے۔

دینار: بعثت نبوی ﷺ کے وقت عرب سونے کا جو سکہ استعمال کرتے تھے اسے

دینار کہا جاتا تھا۔ یہ سکہ اہل عرب دیگر ممالک سے درآمد کرتے۔ اس کا وزن ایک مثقال (ساڑھے چار ماشہ) ہوتا۔ چونکہ اہل مکہ زیادہ تر تجارت پیشہ لوگ تھے اور اپنے معاملات میں دینار، درہم، مثقال اور اوقیہ (اڑھائی تو لے تقریباً) کا اکثر استعمال کرتے۔ اسی بنا پر

حضور اکرم ﷺ نے فرمایا:

"المیزان میزان اہل مکہ" (۵۴)

وزن میں اہل مکہ کے اوزان معتبر ہیں۔

دینار کے استعمال اور لیں دین کا ذکر اللہ تعالیٰ نے بھی سورۃ آل عمران کی آیت نمبر ۷۵ میں فرمایا۔ حضور اکرم ﷺ نے بھی متعدد احکام و مسائل (حق مہر اور دیات وغیرہ) میں اسے نصاب قرار دیا۔ البتہ دینار درہم کے مقابلے میں کم استعمال ہوتا تھا (۵۵) اہل مدینہ زیادہ تر زراعت پیشہ لوگ تھے۔ لہذا ان کے پیمانوں کو آنحضور ﷺ نے معتبر قرار دیا (۵۶)

مشقال: یہ ایک قدیم وزنی پیمانہ تھا جو ہمارے ساڑھے چار ماشہ کے برابر ہے۔ اس پیمانے کا ذکر تورات میں بھی ملتا ہے۔ شریعت موسوی میں ہر شخص کو آدھا مشقال (ساڑھے چار ماشہ) سونا زکوٰۃ ادا کرنا پڑتی تو خواہ وہ امیر ہو یا غریب (۵۷) لہذا اصل نصاب ہی مقدار سونا ہے۔

چاندی کا نصاب: چاندی کے نصاب کے متعلق بھی حضور اکرم ﷺ کی واضح احادیث موجود ہیں۔ چنانچہ صحیح بخاری میں ہے:

لیس فیما دون خمس اواق من الورق صدقة (۵۸)

پانچ اواق سے کم چاندی پر زکوٰۃ نہیں۔

اواق اوقیہ کی جمع ہے۔ ایک اوقیہ ۳۰ درہم کے مساوی ہوتا ہے اور پانچ اواق ہمارے مروجہ وزن ساڑھے باون تولے یا ۳۲-۶۱۲ گرام کے برابر ہوتے ہیں۔

صحیح مسلم میں بھی ہے کہ حضور ﷺ نے فرمایا

لیس فیما دون خمس اواق صدقة (۵۹)

چاندی اگر پانچ اواق سے کم ہو تو اس پر زکوٰۃ نہیں۔

ترمذی کی روایت میں اواق کی بجائے درہم کے الفاظ ہیں ارشاد ہوتا ہے:

فہا توا صدقة الرقة من کل اربعین درهما درہم و لیس فی تسعین ومائة شئ فاذا بلغت مائتین ففیہا خمسة دارہم (۶۰)

یعنی دوسو درہم پر پانچ درہم زکوٰۃ ہوگی۔

امام نسائی نے حضرت علیؓ کا قول بھی درہم کے متعلق نقل کیا ہے۔
لیس فیما دون مائتین زکوٰۃ (من الدراهم) (۶۱)

یعنی دوسو درہم سے کم پر زکوٰۃ نہیں ہے۔

حضرت معاذؓ کو جب یمن کا گورنر بنا کر بھیجا تو حضور ﷺ نے انہیں فرمایا:

اذا كانت الورق مائتي درهم فخذ منها خمسة دراهم (۶۲)

دوسو درہم پر پانچ درہم زکوٰۃ وصول کرو۔

دارقطنی میں اس کے آگے یہ الفاظ ہیں۔

ولا تأخذ مما زاد شيئا حتى تبلغ اربعين درهما واذا بلغ اربعين درهما
فخذ منه درهما (۶۳)

یعنی ۲۰۰ درہم کے بعد ۲۳۹ تک پانچ درہم میں زکوٰۃ ہوگی البتہ جب ۲۴۰ درہم
ہو جائیں تو پھر چھ درہم زکوٰۃ ہوگی اسی طرح ۲۰۰ درہم کے بعد ہر چالیس درہم پر ایک
درہم زکوٰۃ ہوگی۔

گویا اس حدیث میں درہم یا چاندی کے نصاب کا باقاعدہ ذکر کیا گیا ہے۔

چاندی کی فرضیت زکوٰۃ اور نصاب چاندی سے متعلق اتنی واضح احادیث ہونے کی بنا پر کسی
فقہی امام کو کوئی اختلاف نہیں یہی وجہ ہے کہ اس نصاب پر آئمہ فقہاء کا اجماع ہے (۶۴)
عربوں میں چاندی کا سکہ درہم رائج تھا۔ لہذا اس کا مختصر ذکر بھی فائدہ سے خالی نہ ہوگا۔

درہم: عرب میں درہم چاندی کا سکہ ہوتا تھا۔ اہل عرب اسے فارس، روم اور بزنطین
سے درآمد کرتے تھے۔ یہ مختلف اوزان کے ہوتے تھے۔ بڑے چھوٹے ہلکے اور بھاری۔ اسی
لئے عرب انہیں شمار کے لحاظ سے استعمال کرنے کی بجائے وزن کے لحاظ سے استعمال
کرتے تھے۔ یہی وجہ ہے کہ چاندی کے نصاب سے متعلق دو طرح کی احادیث ہیں۔

اول: وہ جن میں پانچ اوقیہ چاندی کو نصاب قرار دیا گیا۔

دوم: وہ جن میں ۲۰۰ درہم کو بنیادی نصاب مقرر کیا گیا۔

چونکہ ایک درہم تین ماشے سے تھوڑا سا زیادہ ہوتا ہے۔ لہذا ۲۰۰ درہم کا وزن ہمارے مروجہ

نصاب کے مطابق ساڑھے پاؤں تو لے یا ۳۲-۶۱۲ گرام ہوتا ہے جبکہ معروف مصری محقق ڈاکٹر یوسف قرضاوی کی تحقیق کے مطابق ۲۰۰ درہم کا وزن ۵۹۵ گرام ہے (۶۵) ابن عابدین (م ۱۱۹۸ھ) نے لکھا ہے کہ حضرت عمر فاروقؓ کے دور میں درہم مختلف تھے۔ بعض ۱۰ درہم دس مثقال وزن کے برابر بعض ۱۰ درہم چھ مثقال کے اور بعض ۱۰ درہم پانچ مثقال کے برابر تھے۔ آپ نے ان تمام کی اوسط نکال کے ۱۰ درہم سات مثقال کے برابر کر دیا (۶۶)

بہر حال عرب میں دینار کی بجائے درہم زیادہ استعمال ہوتا تھا جس کی وجہ ابن قدامہ (م ۶۲۰ھ) نے یہ بیان کی ہے کہ چاندی نقدی کی شکل میں عربوں کے ہاں زیادہ رائج تھی (۶۷) اسی لئے حضور اکرم ﷺ نے بھی بیشتر احکامات میں چاندی کے انہی سکوں کو بنیاد بنایا ہے۔

یہاں یہ امر قابل ذکر ہو گا کہ اوزان کے پیمانوں اور سکوں کا تعلق عرف سے ہوتا ہے جبکہ اوزان معیاری ہوتے ہیں۔

کرنسی نوٹ پر زکوٰۃ

عہد قدیم میں انسان نقد رقم سے واقف نہ تھا۔ لوگ آپس میں اشیاء کے تبادلہ سے لین دین کرتے جس شخص کے پاس جو چیز زائد ہوتی وہ اسے دے کر اپنی ضرورت کی اشیاء خرید لیتا۔

اس طریقے میں طرح طرح کی دقتیں تھیں۔ نیز قیمتوں کے تعین کے لئے بھی یہ طریقہ معیار کا کام نہیں دیتا تھا۔ لہذا لوگوں نے پھر سونے اور چاندی کو قیمتوں کے تعین کیلئے معیار بنایا۔ اور ان کو سکوں کی شکل میں ڈھالا گیا۔

یہی وجہ ہے کہ قدیم زمانے میں وہ تمام سکے جنہیں ملک کا نکال جاری کرتا تھا وہ زر میں شامل ہوتے تھے۔ یہ سکے بنیادی طور پر دو طرح کے ہوتے تھے۔

۱۔ معیاری دھاتی زر: ان سے مراد وہ دھاتی سکے ہوتے جن کی ظاہری اور حقیقی مالیت برابر ہوتی۔

۲۔ علامتی دھاتی زر: وہ دھاتی سکے جن کی ظاہری مالیت ان کی حقیقی مالیت سے زیادہ

ہوتی علامتی دھاتی زر کھلاتے۔ انیسویں صدی کے بعد سکوں کا کردار کم ہو گیا اور کاغذی کرنسی کا دور شروع ہو گیا۔ یہ نوٹ بھی دو طرح کے ہوتے ہیں۔

(i) بدل پذیر کاغذی زر: وہ کاغذی زر جسے مرکزی بینک معیاری دھاتی زر میں تبدیل کرنے کی ذمہ داری لیتا ہے جیسے پاکستان میں دو روپے کے نوٹ سے لے کر 1000 روپے کے نوٹ تک۔ ایسی ہی کرنسی کے متعلق انسائیکلو پیڈیا آف برٹانیکا میں ہے۔

Since the abandonment of the gold standard in the 1930, Governments have not been obligated to repay the holders of currency any form of precious metal. Consequently the volume of currency is determined by the actions of the Government or central Bank and not by the repay of precious metals.

یعنی ۱۹۳۰ء سے سونے کے معیار کو ترک کرنے کی بنا پر حکومتیں کرنسی مالکان کو کسی قیمتی دھات کی ادائیگی پر پابند نہیں ہیں اسی لئے کرنسی کی مقدار حکومت یا مرکزی بینک کی تحریکوں سے متعین ہوتی ہے نہ کہ قیمتی دھاتوں کی دستیابی سے۔

بہر حال پاکستان میں یہ نوٹ متناسب محفوظ سرمایہ کے حصول کے تحت جاری کیے جاتے ہیں اور ہر سو روپے پر تیس روپے کا سونا سٹیٹ بینک کو محفوظ رکھنا پڑتا ہے۔

(ii) غیر بدل پذیر زر: وہ کرنسی جسے معیاری زر میں تبدیل کرنے کی حکومت یا قومی بینک گارنٹی نہیں دیتے جیسے ایک روپے کا نوٹ۔ ایسے نوٹ جاری کرتے وقت کسی قسم کا ریزویا محفوظ سرمایہ یا سونا بھی رکھنا نہیں پڑتا۔

اس زر پالیسی کا ایک مقصد سونے کے ذخائر کو ملک میں قائم رکھنا ہوتا ہے کیونکہ اس کے بغیر کرنسی کے نظام کو مستحکم بنیادوں پر چلانا ممکن نہیں ہوتا (۶۹)

کرنسی نوٹ پر زکوٰۃ کے ضمن میں علامہ عبدالرحمن جزیری (م ۱۹۴۱ء) نے لکھا ہے "جمہور فقہاء کے نزدیک کاغذ کے کرنسی نوٹوں پر زکوٰۃ واجب ہے کیونکہ عام کاروبار میں سونے چاندی کی جگہ ان سے کام لیا جاتا ہے۔ تین آئمہ فقہاء (احناف، شوافع اور مالکیہ) کا اس پر اجماع ہے کہ کرنسی نوٹوں پر زکوٰۃ واجب ہے جبکہ حنابلہ کے نزدیک کرنسی نوٹوں کو جب تک سونے یا چاندی میں منتقل نہ کیا جائے زکوٰۃ واجب نہیں

ہوتی (۷۰) دیگر جدید علماء احناف بھی کرنسی نوٹوں پر زکوٰۃ کی ادائیگی لازمی قرار دیتے ہیں (۷۱) اس زری پالیسی سے یہ نتیجہ نکلتا ہے کہ مروجہ کرنسی متناسب محفوظ سرمایہ جو کہ سونا ہوتا ہے کی بنیاد پر جاری کی جاتی ہے لہذا اس کرنسی کو چاندی کی بجائے سونے کے قائم مقام سمجھا جائے۔ لہذا ادائیگی زکوٰۃ کے وقت اس کا نصاب سونے کی قیمت ہی کے حساب سے مقرر کیا جائے نہ کہ چاندی کی قیمت کے حساب سے۔

برادر اسلامی ملک کویت میں مروجہ کرنسی دینار پر زکوٰۃ کی ادائیگی کئے لئے سونے ہی کی قیمت کو نصاب مقرر کیا جاتا ہے۔ وزارت الاوقاف والاشؤون الاسلامیہ کویت کی طرف سے شائع ہونے والے ایک رسالہ الوعیه الاسلامیہ میں کرنسی نوٹوں پر نصاب زکوٰۃ کی تحدید کے متعلق لکھا ہے۔

اذا بلغ ما يملكه المسلم منها ما قيمته عشرون مثقالا من الذهب فنحسب
البنكنوت على اساس نصاب الذهب لان لهامقابلاذهيبا في بنك
الدولة هو ما يسميه الاقتصاديون بالغطاء الذهبي.....
وعلى هذا يجب ان يراعى كل انسان القيمة السائدة للذهب في بلده
وقت اخراج الزكاة (۷۲)

جب کوئی مسلمان بیس مثقال (ساڑھے سات تولہ) سونے کی قیمت کا مالک ہو تو ہم اس سونے کی قیمت پر بینک نوٹ کا حساب کریں گے کیونکہ سٹیٹ بینک اسی سونے کے مقابلے کرنسی نوٹ جاری کرتا ہے اور معیشت دانوں نے اس کا نام سونے کا خلافت رکھا ہے۔ اس لئے ضروری ہے کہ زکوٰۃ کی ادائیگی کے وقت ہر آدمی سونے کی رائج الوقت قیمت کا لحاظ رکھے۔

سامان تجارت میں زکوٰۃ: اسلام میں تجارتی سامان پر بھی زکوٰۃ فرض ہے۔ سنن نسائی میں روایت ہے کہ حضور اکرم ﷺ نے فرمایا:

ان الذی لایودی زکوٰۃ ماله یخیل الیه ماله یوم القیمۃ شجاعا قرع له زبیتان قال فلیلتزمه ویطوقه قال یقول انا کنزک (۷۳)

بے شک وہ شخص جو اپنے مال سے زکوٰۃ ادا نہیں کرتا قیامت کے دن اس کا مال ایسے گنبد سانپ کی شکل اختیار کرے گا جس کی آنکھوں پر دو نقطے ہوں گے اور وہ سانپ اس شخص کی گردن میں لپٹ جائے گا اور کچھ گا میں تیرا خزانہ ہوں۔

سنن ابی داؤد میں روایت ہے کہ حضرت سمرہؓ بن جندب کہتے ہیں:

کان یأمرنا ان نخرج الصدقة من الذی نعد للبیع (۷۴)

کہ ہمیں حضور اکرم ﷺ حکم فرماتے تھے کہ ہم اس مال سے زکوٰۃ ادا کریں جو ہم خرید و فروخت کیلئے رکھتے ہیں۔

اس حدیث کی شرح میں ملا علی قاری (م ۱۰۱۳ھ) لکھتے ہیں:

"فیہ دلالة ظاهرة بوجوب زکوٰۃ التجارة"

یہ حدیث تجارتی مال پر زکوٰۃ کے وجوب کو ظاہر کرتی ہے۔

ان احادیث سے مال تجارت پر زکوٰۃ کی ادائیگی کے وجوب کا اثبات ہوتا ہے لیکن مال تجارت پر ادائیگی زکوٰۃ کی قابل عمل صورت کیا ہے۔ اس کے متعلق ہدایہ میں ہے۔

"الزکوٰۃ واجبة فی عروض التجارة کائنتہ ما کانت اذا بلغت قیمتہا نصابا من الورق والذهب" (۷۶)

سامان تجارت پر زکوٰۃ واجب ہے۔ اگرچہ کوئی چیز ہو جب اس کی قیمت سونے اور چاندی کے نصاب کو پہنچے۔

سونے اور چاندی کے نصاب کو پہنچنے میں ائمہ فقہاء کے مختلف اقوال ہیں۔ امام اعظم ابو حنیفہؒ (م ۱۵۰ھ) کا قول یہ ہے۔

"انه یقومہا بنافع نقدین للفقراء" (۷۷)

مال تجارت کو اسی نصاب سے جانچاجئے جس میں فقراء کا زیادہ فائدہ ہو۔ کیونکہ صاحب مال نے اس مال سے پورا سال فائدہ اٹھایا۔ اب اسے فقراء کی منفعت کا خیال رکھنا ضروری ہے۔ ایک

دوسرے قول میں آپ نے مالک کو اختیار دیا ہے کہ چاہے درہم سے یا دینار سے مال تجارت کی قیمت کا اندازہ لگائے۔ کیونکہ دونوں نقد میں برابر ہیں۔ امام ابو یوسفؒ (م ۱۸۲ھ) کے نزدیک یہ ہے۔

"انہ یقومہا بما اشتراھا فان اشتراھا بالدرہم قومہا بالدرہم وان اشتراھا بالدینار قومہا بالدینار" (۷۸)

اگر وہ مال تجارت درہم کے عوض خریدا ہے تو اس کا اندازہ چاندی کے نصاب سے اور اگر اس کی قیمت میں دینار ادا کیے ہیں تو سونے کے نصاب سے تحدید ہوگی۔

اگر سامان تجارت کو درہم یا دینار کے سوا کسی اور چیز کے عوض خریدا ہے تو ایسے نقد سے اندازہ کرے جو زیادہ مروج ہو (۷۹)

اس مسئلہ میں امام محمد (م ۱۸۹ھ) کا یہ قول ہے۔

"یقومہا بالنقد الغالب علی کل حال" (۸۰)

سامان تجارت کا اندازہ اس سکہ کی مالیت سے لگایا جائے جو زیادہ رائج الوقت ہو۔ دوسرا قول آپ کا یہ بھی منقول ہے۔

"انشاء بالدرہم وان شاء بالدنانیر" (۸۱)

یعنی مالک کو اختیار ہے کہ وہ چاہے چاندی سے مال تجارت کو جانچے یا سونے سے۔

ان تینوں اقوال میں سے پہلے قول میں حضرت امام اعظم ابو حنیفہؒ نے فقراء سے ہمدردی کا ذکر فرمایا ہے۔

اسی بات کو اگر عصر حاضر میں دیکھا جائے تو یہ ہمدردی جہاں زکوٰۃ وصول کرنے والوں کیلئے ہوگی وہاں زکوٰۃ ادا کرنے والوں کیلئے بھی محسوس ہوگی کیونکہ آج 4,300/00 روپے کی مالیت سے بنائی ہوئی دوکان کیا چھوٹے کنبہ کی تمام ضروریات کو پورا کرتی ہے؟ لہذا وہ مال تجارت جس سے ایک کنبہ کا گزارہ مشکل ہو اتنی مالیت پر ادائیگی زکوٰۃ کا حکم کیسے دیا جاسکتا ہے۔ البتہ اگر سونے کو مال تجارت کا معیار قرار دیا جائے تو اڑتیس ہزار روپے کی مالیت سے اتنا مال تجارت ہو سکتا ہے جس سے آج ایک کنبہ اپنی ضروریات کو کسی حد تک پورا کر سکے۔

امام ابو یوسفؒ نے اس کرنسی سے مال تجارت کی قیمت کا اندازہ لگانے کا قول

فرمایا ہے جس کرنسی کو دے کر وہ مال تجارت خرید گیا ہو۔ لہذا ہمارے ہاں وہ کرنسی روپیہ ہے اور یہ کاغذی نوٹ بھی سونے ہی کو معیار بنا کر چھاپے جلتے ہیں۔ لہذا اس لحاظ سے بھی مال تجارت میں سونے کے نصاب کو معیار بنانا زیادہ بہتر ہے۔

امام محمدؒ نے مروجہ کرنسی کے مطابق اندازہ لگانے کا حکم دیا ہے اور دوسرے قول میں مالک کو مختار بنایا ہے کہ وہ جس نصاب سے چاہے مال تجارت کی قیمت کا اندازہ لگائے تو یہ قول بھی سونے ہی کو نصاب بنانے میں زیادہ رائج نظر آتا ہے۔ کیونکہ عصر حاضر میں سونا ہی اشیاء کی قیمتوں کے تعین میں کام آتا ہے اور بین الاقوامی سطح پر مبادلہ کے طور پر کام آتا ہے۔ عالمی معاشی منڈی میں چاندی کو یہ صلاحیت نہیں اور نہ ہی یہ مبادلہ کے طور پر کام آتی ہے۔

معیار غنی: شریعت اسلامیہ میں جو مختلف نصابات مقرر کئے گئے ہیں ان کے متعلق شاہ ولی اللہ نے حجۃ اللہ البالغہ جلد دوم زکوٰۃ کی مقدار کے بیان میں فرمایا:

کہ یہ تمام نصابات اس لئے مقرر کئے گئے تھے کہ یہ نصابات ایک متوسط درجے کے گھرنے کیلئے سال بھر کی ضروریات کیلئے کافی ہوتے۔

دوسری وجہ یہ تھی کہ یہ تمام نصابات سونے کے نصاب بے مساوی تھے۔ ان کا مالک اسی لئے غنی کہلاتا تھا۔

سنن ابی داؤد میں "من يعطى من الصدقة وحد الغنى" کے عنوان سے ایک باب قائم کیا گیا ہے۔ اس باب میں حضور ﷺ کی دو احادیث مروی ہیں۔ ایک حدیث میں غنی کی حد پچاس درہم یا اس کی قیمت کا سونا مقرر کی گئی ہے (۸۲) اور دوسری حدیث میں فرمایا:

جس شخص کے پاس ایک اوقیہ یعنی چالیس درہم ہوں وہ غنی ہے (۸۳)

ان احادیث کی شرح کرتے ہوئے علامہ خرماسن لنگوہی لکھتے ہیں:

غنی تین قسم کے ہوتے ہیں:

اول: وہ جن پر ادائیگی زکوٰۃ ضروری ہو اور وہ سارا سال صاحب نصاب ہوں۔

دوم: وہ جن پر صدقہ لینا حرام ہو۔ ان پر صدقہ فطر اور قربانی دینا واجب ہو۔ اور ان کے پاس حاجات ضروریہ یا اصلیہ سے فاضل اموال جن کی قیمت نصاب زکوٰۃ تک

ہنچے ہوں۔

سوم: وہ لوگ جن پر سوال کرنا حرام ہو لیکن صدقہ لینا جائز ہو۔ ان سے مراد وہ لوگ ہیں جو ایک دن رات کی خوراک کے مالک ہوں اور لباس بھی پہنا ہو۔ حضرت عبداللہ بن مسعودؓ کے نزدیک ایسے افراد کی حد پچاس درہم کا مالک ہونا ہے۔

امام اعظم ابوحنیفہؒ کے نزدیک جو شخص ۲۰۰ درہم کا مالک ہو اس کیلئے صدقہ وصول کرنا حرام ہے۔ (۸۴)

بہر حال یہ ایک حقیقت ہے کہ حضور ﷺ کے دور میں ۲۰۰ درہم ایک معقول رقم تھی جس سے ایک چھوٹا گھرانہ مہینہ بھر کی ضروریات آسانی سے پوری کر سکتا تھا۔ قح مکہ کے بعد ۸ھ میں حضور اکرم ﷺ نے حضرت عتاب بن اسیدؓ کو مکہ کا عامل مقرر فرمایا تو ان کی تنخواہ ساٹھ درہم ماہانہ مقرر کی۔ ابن الاثیر (م ۶۰۶ ص) نے حضرت عتابؓ کا یہ قول نقل کیا ہے۔

"قدر زقنی رسول اللہ صلی اللہ علیہ وسلم کل یوم درہمین" (۸۵)

اس وقت آپ کی عمر بیس سال تھی اور آپ کا ایک غلام تھا (۸۶) ڈاکٹر حمید اللہ نے ان کی تنخواہ ۳۰ درہم ماہانہ تحریر کی ہے (۸۷) جبکہ حضرت عمر فاروقؓ نے حضرت علیؓ کی رائے کے موافق اکابر صحابہ کے ساتھ ساتھ اپنا وظیفہ پانچ ہزار درہم سالانہ (جو کہ 416.66 درہم ماہانہ بنتے ہیں) مقرر کیا (۸۸)

تنخواہوں کے تعین میں اتنا بڑا فرق ذرائع آمدن کی وجہ سے تھا۔ قح مکہ کے وقت مملکت اسلامیہ اپنے بالکل ابتدائی مراحل میں تھی جبکہ حضرت عمر فاروقؓ کے عہد میں اسلامی حکومت کے ذرائع آمدن کافی حد تک بڑھ چکے تھے۔ حالانکہ حضرت عمر فاروقؓ کا طرز زندگی سادگی کے لحاظ سے مثالی تھا۔ دوسری وجہ یہ بھی تھی کہ آپ کے عہد میں عہد رسالت ماب ﷺ کی نسبت اشیاء کی قیمتوں میں بھی کافی فرق آچکا تھا۔ جیسا کہ آپؐ نے دیت کے متعلق فرمایا۔

كانت قيمة الدية على عهد رسول الله صلى الله عليه وسلم ثمان مائة دينار وثمانية آلاف درهم..... الا ان الابل قد غلت قال ففرضها عمر على اهل الذهب الف دينار وعلى اهل الورق اثني عشر الف درهم (۸۹)

حضرت عمر بن شعیبؓ روایت کرتے ہیں کہ عہد نبوت ﷺ میں دیت ۸۰۰ دینار یا ۸۰۰۰ درہم ہوا کرتی تھی۔ حضرت عمر فاروقؓ نے اپنے عہد میں ایک تقریر کے دوران فرمایا کہ اونٹوں کی قیمتیں گراں ہو گئی ہیں اور آپ نے سونے کے مالکوں پر ایک ہزار دینار اور چاندی کے مالکوں پر بارہ ہزار درہم دیت مقرر فرمائی۔

یہ روایت جہاں عہد رسالت ﷺ اور حضرت عمر فاروقؓ کے عہد تک مہنگائی کو ظاہر کرتی ہے۔ وہاں اس بات کی دعوت فکر دی جا رہی ہے کہ مہنگائی کے باعث محمدیہ نصاب میں تبدیلی ممکن ہے۔

بہر حال ۲۰۰ درہم چاندی کی مالیت روپوں میں 4,300/00 روپے وہ رقم ہے جسے عصر حاضر میں غنی سمجھتے ہیں۔ محکم محسوس ہوتی ہے۔ حضور اکرم ﷺ کا بھی ارشاد گرامی ہے جو آپ نے حضرت مساذ بن جبل کو گور زیمین بناتے وقت فرمایا تھا۔

کہ اللہ تعالیٰ نے ان پر زکوٰۃ فرض کی ہے جو ان کے اغنیاء سے لے کر فقراء میں تقسیم کی جائے گی (۹۰) اور ایک دوسرے موقع پر آپ ﷺ نے فرمایا:

"خیر الصدقة ما كان عن ظهر غنى" (۹۱)

وہ صدقہ بہتر ہے جس کے دینے کے بعد آدمی مالدار رہے۔

ان تمام دلائل سے یہ بات ثابت ہوتی ہے کہ کرنسی نوٹوں پر زکوٰۃ کا نصاب طے کرنے کیلئے چاندی کے نصاب کی بجائے سونے کے نصاب کو معیار بنانا شریعت کی روح زکوٰۃ کے زیادہ قریب ہے۔ اس لئے کہ

- ۱- کرنسی نوٹوں کے اجراء کی بنیاد سونا ہوتی ہے۔
- ۲- عصر حاضر میں چاندی کے نصاب کی مالیت کی رقم کا مالک غنی نہیں کہلاتا جبکہ سونے کے نصاب کی رقم کا مالک غنی کہلا سکتا ہے۔
- ۳- دیگر نصاب چاندی کی مالیت کی بجائے سونے کی مالیت کے زیادہ قریب ہیں۔
- ۴- سابقہ شرائع کے پس منظر میں سونا اصل معیار ہے۔ جبکہ چاندی اور دیگر نصاب اس کے مطابق مقرر کئے گئے۔ البتہ چاندی بلحاظ جنس چاندی کا نصاب وہی

رہے گا جو حضور اکرم ﷺ نے مقرر فرمایا جبکہ دیگر وہ مالیاتی اشیاء جن کا نصاب شارع علیہ السلام نے مقرر نہیں فرمایا لیکن وہ مال کے ضمن میں آتی ہیں ان کی زکوٰۃ کا نصاب طے کرتے وقت

چاندی کی بجائے سونے کو مقرر کرنا اقرب الی الصواب ہے۔

تحدید نصاب زکوٰۃ کی اہمیت

کرنسی نوٹوں کے نصاب زکوٰۃ کی تحدید وہ اہم مسئلہ ہے جس پر جدید مسلم مفکرین نے اپنے اپنے خیالات کا اظہار کیا ہے۔

امام الہند شاہ ولی اللہ محدث دہلوی (م ۱۱۷۶ھ) نے حجۃ اللہ البالغہ میں لکھا ہے:
 "انما قدر من الورق خمس اواق لانہما مقدار یکفی اقل اہل بیت
 سنۃ کاملۃ اذا کانت الاسعار موافقۃ فی اکثر الاقطار واستقری عادات
 البلاد المعتدلة فی الرخص والغلاء تجد ذلك" (۹۲)

چاندی میں پانچ اوقیہ کی مقدار اس لئے مقرر فرمائی کہ یہ مقدار ایک چھوٹے سے چھوٹے گھر
 کو پورے سال کیلئے کافی ہو سکتی ہے بشرطیکہ اکثر ملکوں میں غلے کا نرخ قریب قریب ہو اور
 معتدل ملکوں کے لوگوں کی عادات کو تلاش کرنے سے گرانی اور ارزانی میں اس بات کا علم
 ہو سکتا ہے۔

اب سوال یہ پیدا ہوتا ہے کہ ایک چھوٹا سا کنبہ جو کم از کم چار افراد پر مشتمل ہو کیا کسی
 بھی اسلامی ملک میں ساڑھے باون تو لے چاندی (4,300/00 روپے) میں پورے سال
 کا گزارا کر سکتا ہے اور اس رقم کا مالک شریعت کی نظر میں کس طرح غنی ہوگا۔
 جدید مصری محقق ڈاکٹر یوسف قرضاوی اس مسئلہ کی اہمیت کو بیان کرتے ہوئے
 یوں رقم طراز ہیں۔

دور جدید میں اس بات کا احتمال نہیں رہا کہ سونے کا نصاب زکوٰۃ علیحدہ ہو اور چاندی
 کا نصاب زکوٰۃ جدا۔ اس لئے کہ اب ساری دنیا میں لوگوں کے درمیان لین دین کاغذی کرنسی
 سے ہوتا ہے اور لوگوں کو اس بات کا اتفاق تک پیش نہیں آتا کہ وہ دھات
 کے سکے دیکھیں یا تنصوب سونے کے۔

اس لئے اب قدیم بحث کی گنجائش نہیں رہی کہ ان میں سے ایک نصاب کو
 دوسرے نصاب میں ضم کیا جاسکتا ہے یا نہیں۔ اب بحث یہ ہونی چاہیے کہ دونوں نقود سونے
 اور چاندی میں سے کس سے نصاب زکوٰۃ کا تعین کیا جائے یعنی وہ تو نگری (غنی) جس سے
 زکوٰۃ واجب ہوتی ہے اس کی ابتدائی حد کیا ہے؟ اس صورت حال میں شارع علیہ الصلوٰۃ

والسلام نے سونے اور چاندی کا الگ الگ نصاب متعین فرمایا ہے۔
اب کیا ہم چاندی سے کرنسی نوٹ کے نصاب زکوٰۃ کی تحدید کریں۔ اکثر مسلمان
معاصرین کی یہی رائے ہے اور اس کی دو وجوہات ہیں۔

اول: چاندی کے نصاب پر اجماع ہے اور یہ نصاب احادیث مشہورہ اور سنت صحیحہ
سے ثابت ہے۔

دوم: چاندی کا نصاب فقراء کے حق میں زیادہ مفید ہے اس سے مسلمانوں کی زیادہ
تعداد پر زکوٰۃ کی ادائیگی لازم ہو جاتی ہے۔ جبکہ دیگر علماء کے نزدیک مروجہ کرنسی کیلئے نصاب
زکوٰۃ کا اندازہ سونے سے کرنا چاہیے کیونکہ چاندی کی قیمت میں عہد رسالت مابین ﷺ کے
بعد بہت زیادہ فرق آچکا ہے۔ جب کہ سونے کی قیمت کافی حد تک مستحکم رہی۔ اور زمانے
کے اختلاف کے باوجود سونا کافی حد تک مستحکم قیمت کا حامل رہا ہے (۹۳)

اس ضمن میں نامور مصری محقق ابو زہرہ نے کہا ہے ہماری رائے یہ ہے کہ جب دیگر
اموال کے نصاب کے ساتھ ہم اس کا مقابل کرتے ہیں تو موجودہ زمانے میں سونے کا نصاب
ان سے قریب تر دکھائی دیتا ہے۔ آج پانچ اونٹ یا چالیس بکریوں کی قیمت تقریباً ۴۰۰
دینار ہے پھر یہ کس طرح ممکن ہے کہ نقدی کی اتنی قلیل مقدار پر زکوٰۃ عائد کی جائے کہ جس
سے ایک بکری بھی خریدی نہ جاسکتی ہو جب کہ بکریوں کے لئے نصاب زکوٰۃ کی حد چالیس
بکریاں ہوں (۹۴)

شبلی نعمانی (م ۱۹۱۳ء) نے شرح زکوٰۃ کے بنیادی نصاب کا ذکر کرتے ہوئے لکھا ہے۔
شرح زکوٰۃ کے تعین کے سلسلہ میں فرائع ساہو میں ایک کمی جس کی تکمیل
حضور اکرم ﷺ نے کی، یہ تھی کہ ان میں امیر و غریب اور کم و زیادہ دولت والوں کی
تعریف نہیں کی گئی تھی تو رات میں غلہ اور مویشی پر جو عشر اور نقد پر جو آدھا مشقال (۱- ماشہ
۲- رتی) مقرر کیا گیا تھا۔ اس میں اس کا لحاظ نہیں رکھا گیا بلکہ آدھے مشقال کی زکوٰۃ میں تو یہاں
تک سمجھ دیا گیا کہ

"خداوند کیلئے نذر کرتے وقت آدھے مشقال سے امیر زیادہ نہ دے اور غریب کم نہ
دے" (خروج ۳۰-۱۵)

لیکن شریعت محمدیہ نے اس نکتہ کو ملحوظ رکھا اور غریبوں، ناداروں و مقروضوں اور ان غلاموں کو جو سرمایہ نہیں رکھتے تھے یا اپنی آزادی کیلئے سرمایہ جمع کر رہے ہوں اس سے بالکل مستثنیٰ کر دیا۔ اسی طرح دولت کی کم مقدار رکھنے والوں پر بھی ان کی اپنی حسب خواہش اخلاقی خیرات کے علاوہ کوئی باقاعدہ زکوٰۃ عائد نہیں کی اور کم مقدار کی دولت کا معیار بھی اس نے خود مقرر کیا۔ سونے کی مقدار وہی آدھا مثقال رکھی لیکن بتا دیا کہ یہ اسی سے لیا جائے گا جو کم از کم بیس مثقال (۱۵- اوقیہ) ساڑھے سات تولہ سونے کا مالک ہو اور پانچ اوقیہ یعنی ۲۰ مثقال سونے کی متوسط قیمت ۲۰۰ درہم چاندی کے سکے میں (۹۵)

علامہ شبلیؒ کے اس بیان سے یہ واضح ہوتا ہے کہ شریعت موسوی میں ادائیگی زکوٰۃ کی جو شرح سونے کی تھی وہی شرح سونے میں شریعت محمدی میں رکھی گئی۔ ہمارے لئے ایک خاص محدود نصاب مقرر کیا گیا اور وہ بنیادی طور پر سونے کا معیار ہے۔ حضور اکرم ﷺ نے چاندی کا نصاب ۲۰۰ درہم بھی دراصل اس سونے کے معیار کے تحت مقرر فرمایا۔ لہذا شریعت محمدیہ میں بھی ادائیگی زکوٰۃ کا اصل نصاب سونا ہی ہے نہ کہ چاندی۔

امام حاکم (م ۴۰۵ھ) نے حضرت عمرو بن حزمؓ کے نام حضور اکرم ﷺ کا ایک خط نقل فرمایا ہے جس میں بعض مسائل زکوٰۃ مذکور ہیں۔

اسی خط میں سونے کے نصاب کے متعلق آپ ﷺ نے فرمایا:

فاذا بلغ قيمة الذهب مائتي درهم ففی کل اربعین درهما درهم (۹۶)

یعنی جب سونے کی قیمت دو سو درہم کو پہنچے تو پھر ہر چالیس درہم میں ایک درہم زکوٰۃ ہے۔

اگرچہ اسی روایت میں ۲۰۰ درہم کو سونے کی قیمت کا معیار قرار دیا گیا ہے۔ لیکن یہ اس لئے کہ اس دور میں زیادہ درہم سے ہی کاروبار حیات جاری تھا نہ کہ دینار سے۔ جیسا کہ پہلے ذکر کیا جا چکا ہے۔

لیکن جہاں پر فرضیت زکوٰۃ کی تاریخ کا ذکر ہے تو قرآن مجید احادیث مبارکہ اور تورات کے مطالعہ سے یہی بات واضح ہوتی ہے کہ اصلاً سونے پر زکوٰۃ فرض کی گئی اور سونے کو معیار بنا کر چاندی کی تحدید نصاب کی گئی۔

تحدید نصاب کے حوالے سے عصر حاضر کے نامور محقق ڈاکٹر حمید اللہ (م

دسمبر ۱۹۹۵ء بمطابق ۱۶ ۱۴۱۶ھ) نے خطبات بہاولپور میں ایک خطبہ کے دوران کیے گئے سوال (کتنی رقم پر زکوٰۃ واجب ہوگی یعنی کم سے کم مقدار) کے جواب میں کہا۔

اس کے متعلق اولاً یہ سوچنا چاہیے کہ عہد نبوی ﷺ میں درہم کی قوت خرید کیا تھی یعنی ایک درہم سے کتنا کام پورا ہو سکتا تھا۔ پھر اس کی اساس پر ہم آپ یہ دیکھیں کہ آج وہ غرض کتنے روپوں میں پوری ہوتی ہے۔ سیرت کی کتابوں میں ذکر آتا ہے کہ آٹھ ہجری میں رسول اکرم ﷺ نے مکہ معظمہ کی فتح کے بعد وہاں حضرت عتاب بن اسیدؓ کو گورنر مقرر فرمایا اور ان کی تیس درہم ماہانہ تنخواہ مقرر کی۔ اس تنخواہ میں گورنر، اس کی بیوی اور اس کے بچے اس کے گھر کے غلام اور غلام وغیرہ سب گزارہ کرتے تھے۔

میری رائے میں اس پہلو پر بھی غور کرنے کی ضرورت ہے تاکہ ۲۰۰ درہم کی جگہ آسانی کے ساتھ ایسی شرح مقرر کی جاسکے جو سامان کی گرانی کے باعث ہمیں مناسب نظر آئے۔

فرض کیجیے کہ میں ایک درہم کو ایک روپے کے برابر تصور کر لوں تو آج کل کی گرانی میں ۲۰۰ روپے اتنی حقیر رقم ہے کہ وہ ہمارے ہاں کے چپڑاسی کو بھی ماہانہ تنخواہ دی جائے تو وہ قبول نہیں کرتا (۹۷)

بکری کی قیمت کے حوالے سے دیکھا جائے تو دیسی بکری آج چاندی کے نصاب کی قیمت 4,300/00 روپے سے صرف ایک آنے گی۔ جبکہ بکریوں کا نصاب ۴۰ ہے۔

ان متفقین کی آراء کے بعد یہ بات ثابت ہوتی ہے کہ کرنسی نوٹ کے نصاب زکوٰۃ کی تحدید وہ اہم مسئلہ ہے جس پر مزید غور و خوض کی ضرورت ہے۔ لہذا مرکزی زکوٰۃ کونسل پاکستان کو چاہیے کہ اس مسئلہ کو اسلامی نظریاتی کونسل، وفاقی شرعی عدالت اور ادارہ تحقیقات اسلامی جیسے اداروں کے سامنے پیش کرے اور اس ضمن میں ان کی آراء کو قابل عمل بنائے۔

مصادر و حواشی

- ۱- شبلی نعمانی- سیرت النبی، دارالاشاعت، کراچی ۱۹۸۳ء، ج: ۱، ص: ۳۲۷
ج: ۵، ص: ۱۱۳
- ادارہ "زکوٰۃ" اردو دائرہ معارف اسلامیہ، پنجاب یونیورسٹی لاہور ۱۹۶۹ء، ج: ۱
ص: ۴۶۴
- ۲- توبہ: ۱۰۳
- ۳- قاضی ثناء اللہ پانی پتی، تفسیر مظہری، ترجمہ عبدالداہم جلالی، سعید کمپنی کراچی،
(ت-ن) ج: ۵، ص: ۳۰۱
- ۴- بخاری الجامع الصغیر (کتاب الزکوٰۃ باب لا تؤخذ کرائم اموال الناس فی
الصدقة) نور محمد، کراچی ۱۹۳۸ء، ج: ۱، ص: ۱۹۶
- ۵- ابن کثیر، البدایہ والنہایہ، المکتبۃ القدوسیہ، لاہور ۱۹۸۳ء، ج: ۶، ص: ۳۱۱
- ۶- روزنامہ نوائے وقت لاہور مورخہ ۲۱ جون ۱۹۸۰ء
- ۷- Zakat and ushr ordinance , No. xvII 1980, Article 2 (xvA)
- ۸- روزنامہ نوائے وقت و جنگ لاہور مورخہ ۲۱ جنوری ۱۹۹۶ء
- ۹- مریم: ۵۵
- ۱۰- انبیاء: ۷۳
- ۱۱- مائدہ: ۱۲
- ۱۲- مفتی محمد شفیع، تفسیر معارف القرآن، دارالعلوم، کراچی، ۱۹۷۹ء، ج: ۳، ص: ۷۸
- ۱۳- مریم: ۳۱
- ۱۴- تورات: خروج، باب ۳۰ آیت ۱۵
- ۱۵- بخاری: الجامع الصغیر (کتاب الزکوٰۃ، باب لیس فیما دون خمسۃ اوسق صدقة) ج: ۱
ص: ۲۰۱
- ۱۶- ابن ماجہ، سنن ابن ماجہ (کتاب الزکوٰۃ باب صدقة الابل) نور محمد، کراچی (ت-ن) ص: ۱۲۹

- ۱۷- مرغینانی، ہدایہ، (کتاب الزکوٰۃ، باب صدقۃ السوائم) المکتبۃ العربیۃ، کراچی
(ت-ن) ج: ۱ ص: ۱۶۸
- ۱۸- ابن قدامہ، المغنی، مکتبۃ الریاض الحدیثیہ، الریاض، ۱۹۸۱ء ج: ۲ ص: ۵۷۷
- ۱۹- عبد القادر عودہ، اسلام کافوجداری قانون، ترجمہ ساجد الرحمن صدیقی، اسلامک پبلیکیشنز لاہور، ۱۹۸۸ء ج: ۲ ص: ۳۶۰
- علامہ سرخسیؒ نے بھی مبسوط میں لکھا ہے "فی ذلک الوقت بنت مخاض باربعین درهماً" عہد رسالت ﷺ میں دوسرے سال کی اونٹنی کی قیمت چالیس درہم تھی۔ (السرخسی المبسوط، دار العرفۃ، بیروت، ت-ن ج: ۲ ص: ۱۵۰) حضرت عمر فاروقؓ کے عہد خلافت میں ایک اونٹ کی قیمت دو اوقیہ چاندی (۸۰ درہم) تک جاپہنچی (عبد القادر عودہ، اسلام کافوجداری قانون، ج: ۲ ص: ۳۶۰)
- ۲۰- امام مسلم، الجامع الصحیح (کتاب المساقاۃ والمزارعۃ، باب بیع البعیر) مطبع طبعی، دہلی (۱۳۳۸ھ ج: ۲ ص: ۲۹)
- اس باب کی ایک حدیث میں اونٹ کی قیمت پانچ اوقیہ دوسری حدیث میں دو اوقیہ اور ایک درہم اور تیسری حدیث میں چار دینار جو ۴۰ درہم کے برابر ہے بیان کی گئی ہے۔ اونٹ کی قیمت میں یہ اختلاف جانور کی جسمانی حالت و کیفیت کی وجہ سے ہو سکتا ہے۔ البتہ ان احادیث سے یہ نتیجہ نکلتا ہے کہ عہد رسالت ﷺ میں اونٹ کی کم از کم قیمت چالیس درہم زیادہ سے زیادہ ۲۰۰ درہم بھی تھی۔ حضرت عمر فاروقؓ نے ایک اونٹنی قربان کی تھی جسے آپ نے ۳۰۰ دینار میں خرید لیا تھا (شاء اللہ پانی پتی، تفسیر مظہری مترجم، ج: ۱ ص: ۱۴۲)
- ۲۱- امام ترمذی، جامع ترمذی (کتاب الزکوٰۃ، باب ما جاء فی زکوٰۃ الابل والغنم)، مکتبہ رحیمیہ، دیوبند، ۱۹۵۲ء ج: ۱ ص: ۹۹
- ۲۲- امام بخاری، الجامع الصحیح، (کتاب الزکوٰۃ، باب زکوٰۃ الغنم)، ج: ۱ ص: ۱۹۶
- ۲۳- امام بخاری، الجامع الصحیح، (کتاب الزکوٰۃ، باب زکوٰۃ الغنم)، ج: ۱ ص: ۱۹۶
- ۲۴- یوسف القرضاوی، فقہ الزکوٰۃ، موسسۃ الرسالہ، بیروت، ۱۹۸۱ء ج: ۱ ص: ۱۶۹
- ۲۵- سرخسی، المبسوط، ج: ۲ ص: ۱۵۰

- ۲۶- امام بخاری، الجامع الصغیر، ج: ۱، ص: ۱۹۵
- ۲۷- ابن حجر عسقلانی، فتح الباری شرح البخاری، دار نشر الکتب الاسلامیہ، لاہور
- ۱۹۸۱ء، ج: ۳، ص: ۳۲۳
- ۲۸- امام بخاری، الجامع الصغیر، (کتاب الزکوٰۃ، باب الزکوٰۃ
- الابل)، ج: ۱، ص: ۱۹۶-
- ۲۹- ترمذی، جامع ترمذی، (کتاب الزکوٰۃ، باب یا جافی زکوٰۃ البقر)، ج: ۱، ص: ۹۹
- ۳۰- دوسرے سال میں داخل ہونے والے گائے کے بچے کو تبعیہ اس لئے کہا جاتا ہے کہ یہ اپنے مادہ کے پیچھے پیچھے رہتا ہے (یوسف قرضاوی، فقہ الزکوٰۃ ج: ۱، ص: ۱۹۳-)
- ۳۱- تیسرے سال میں داخل ہونے والے گائے کے بچے کو مسنتہ اس لئے کہا جاتا ہے کہ اس کے دانت ظاہر ہو جاتے ہیں (قرضاوی، فقہ الزکوٰۃ ج: ۱، ص: ۱۹۳)
- ۳۲- یمن عرب کا وہ علاقہ ہے جس کا زیادہ رقبہ قابل کاشت اراضی پر مشتمل ہے۔ یہاں کے لوگ اکثر گائے پالتے تھے اس کی تصدیق اس رپورٹ سے بھی ہوتی ہے جو حکومت یمن کی طرف سے ۱۹۶۰ء میں شائع کی گئی کہ موجودہ یمن جس کا رقبہ سات لاکھ مربع کلومیٹر ہے میں تین لاکھ دس ہزار گائے پالی گئیں جبکہ اونٹ صرف ۷ ہزار پالے گئے (دکتر عدنان ترسیس، الیمن وحضارة العرب، دارالکتب الحیاء، بیروت (ت-ن) ص: ۳۳، ۱۷۱)
- یمن کے مختلف علاقوں پر آنحضور ﷺ نے متعدد امیر مقرر فرمائے۔ حضرت خالد بن سعید اور بعض کے نزدیک امیر بن مغیرہ الغزوئی کو صنعاء میں خالد بن سعید کو یمن کی بالائی مخالیف پر، البہاجر کو کندہ اور صدف میں اور حضرت معاذ بن جبلؓ کو البند میں امیر مقرر فرمایا (بلاذری، فتوح البلدان "ترجمہ ابوالخیر مودودی، جامعہ عثمانیہ، دکن، ۱۹۳۲ء)
- ج: ۱، ص: ۱۱۲
- ۳۳- جندوکا شہر جند بن شہران کے نام سے موسوم ہے اسے یمن اسفل بھی کہا جاتا ہے۔ (یا قوت حموی: معجم البلدان دارالکتب العربیہ، بیروت، ۱۹۹۰ء ج: ۲، ص: ۱۹۶)
- ۳۴- ترمذی، جامع ترمذی، ج: ۱، ص: ۱۰۰

- ۳۵- ابوداؤد، سنن ابی داؤد، (کتاب الزکوٰۃ، باب فی زکوٰۃ السائمه) ولی محمد اینڈ سنز، کراچی، ۱۹۶۹ء، ج: ۱، ص: ۲۲۱
- ۳۶- ابن ابی شیبہ مصنف ابن ابی شیبہ (کتاب الزکوٰۃ باب فی بقر العوائل) حدیث نمبر ۱۰۰۱ اداریۃ القرآن والعلوم الاسلامیہ، کراچی ۱۹۸۶ء، ج: ۳، ص: ۱۳۰-۱۳۱
- ۳۷- ابوعبید، کتاب الاموال، مکتبہ اثریہ، ساکنہ بل (ت-ن) ص: ۳۸۰
- ۳۸- امام بخاری، الجامع الصمیم (کتاب الزکوٰۃ، باب لیس فیما دون خمس ذود صدقۃ) ج: ۱، ص: ۱۹۶
- ۳۹- ابن ابی شیبہ، مصنف ابن ابی شیبہ (کتاب الزکوٰۃ، باب فی الطعام کم تبغ فیہ صدقۃ) ج: ۳، ص: ۱۳۷
- ۴۰- ایضاً ج: ۳، ص: ۱۳۸
- ۴۱- احمد یار خان، مرآۃ، شرح مشکوٰۃ، نعیمی کتب خانہ، گجرات (ت-ن) ج: ۳، ص: ۲۴
- ۴۲- سلیمان ندوی، سیرت النبی، ج: ۵، ص: ۱۲۲
- ۴۳- مرغینانی، ہدایہ (کتاب الزکوٰۃ، باب زکوٰۃ المال، فصل فی العروض) ج: ۱، ص: ۱۷۵
- ۴۴- مسلم، الجامع الصمیم (کتاب الزکوٰۃ، باب اثم مانع الزکوٰۃ) ج: ۱، ص: ۳۱۸
- ۴۵- ایضاً (باب بیان ان اسم صدقۃ یقع علی کل نوع) ج: ۱، ص: ۳۲۵
- ۴۶- ترمذی، جامع ترمذی (کتاب الزکوٰۃ، باب ماجاء فی الزکوٰۃ الحلی) ج: ۱، ص: ۱۰۱- مسلم- الجامع الصمیم (باب فضل النفقۃ والصدقۃ علی الاقربین) ج: ۱، ص: ۳۲۳
- ۴۷- نسائی، سنن نسائی، (کتاب الزکوٰۃ، باب زکوٰۃ الحلی) قدیمی کتب خانہ کراچی، (ت-ن) ج: ۱، ص: ۴۴۳
- ترمذی، جامع ترمذی (کتاب الزکوٰۃ، باب ماجاء فی الزکوٰۃ الحلی) ج: ۱، ص: ۱۰۱
- ابوداؤد، سنن ابی داؤد (کتاب الزکوٰۃ، باب زکوٰۃ الحلی) ج: ۱، ص: ۲۱۸
- ۴۸- دارقطنی، سنن دارقطنی (کتاب الزکوٰۃ، باب وجوب الزکوٰۃ للذهب) ج: ۲، ص: ۹۳
- ۴۹- ابن ماجہ، سنن ابن ماجہ (کتاب الزکوٰۃ، باب زکوٰۃ الورق) ص: ۱۲۸
- دارقطنی، سنن دارقطنی، ج: ۱، ص: ۹۲

- ۵۰- ابن حزم، المحلی، دارالافتاح الجدیدہ، بیروت (ت-ن) ج: ۶، ص: ۶۹
- ۵۱- محمد بن علی شوکانی، نیل اللوطار شرح منشی الاخبار، مکتبہ الکلیات لازہریدہ۔
مصر ۱۹۷۸ء، ج: ۵، ص: ۱۷۸-۱۷۹
- ابوداؤد، سنن ابی داؤد، ج: ۱، ص: ۲۲۱
- ۵۲- ابن رشد، بدایۃ المبتد، فاران اکیڈمی، لاہور (ت-ن) ج: ۱، ص: ۱۸۶
- صرف امام احمد اور حسنؒ کے نزدیک سونے کا نصاب چالیس دینار ہے، ان کی بنیاد امام زہریؒ کی وہ روایت ہے جس کے مطابق حضرت عمر فاروقؓ کی اولاد کے پاس حضور اکرم ﷺ کے ایک خط کا نسخہ تھا جس میں مسائل زکوٰۃ تحریر تھے اس میں یہ تھا۔
"وفی کل اربعین دیناراً دیناراً"
- ہر چالیس دینار پر ایک دینار زکوٰۃ ہے (ابن حزم، المحلی، ج: ۶، ص: ۶۳) امام مالک، موطا امام مالک (کتاب الزکوٰۃ، باب الزکوٰۃ فی العین من الذهب والورق)
میر محمد کتب خانہ، کراچی (ت-ن) ص: ۲۷۳ امام شافعی، کتاب الام،
دارالمعرفۃ، بیروت، ۱۹۷۳ء، ج: ۲، ص: ۴۰
- ۵۳- مرغینانی، ہدایہ (کتاب الزکوٰۃ، باب زکوٰۃ المال) ج: ۱، ص: ۱۷۵
- ۵۴- ابوداؤد، سنن ابی داؤد (کتاب الزکوٰۃ، باب فی قول النبی ﷺ المکیال مکیال المدینہ)
ج: ۲، ص: ۷۴
- ۵۵- یوسف قرضاوی، فقہ الزکوٰۃ، ج: ۱، ص: ۲۶۳
- ۵۶- ابوداؤد، سنن ابی داؤد، ج: ۲، ص: ۴۷۴
- ۵۷- تورات، خروج، باب ۳۰، آیت ۱۵
- ۵۸- بخاری، الجامع الصحیح (کتاب الزکوٰۃ، باب لیس فی مادون خمسۃ) ج: ۱، ص: ۱۹۶
- ۵۹- مسلم الجامع الصحیح (کتاب الزکوٰۃ، باب ما فیہ الزکوٰۃ من الاموال) ج: ۱، ص: ۳۱۵
- نسائی، سنن نسائی (کتاب الزکوٰۃ، باب زکوٰۃ الورق) ج: ۱، ص: ۳۴۲
- ۶۰- ترمذی، جامع ترمذی، (کتاب الزکوٰۃ، باب ماجاء فی زکوٰۃ الذهب والورق) ج: ۱، ص: ۹۹
- ۶۱- نسائی، سنن نسائی، ج: ۱، ص: ۳۴۳
- ۶۲- دارقطنی، سنن دارقطنی ج: ۲، ص: ۹۳

- ۶۳- دار قطنی، سنن دار قطنی ج: ۲ ص: ۹۳
- ۶۴- ابن قدامہ المغنی، ج: ۳ ص: ۱
- ۶۵- یوسف قرضاوی، فقہ الزکوٰۃ ج: ۱ ص: ۲۶۰
- ۶۶- ابن عابدین، رد المحتار، مکتبہ ماجدیہ، کوئٹہ، ۱۴۱۲ھ ج: ۲ ص: ۳۱
- ۶۷- ابن قدامہ المغنی، ج: ۳ ص: ۱
- ۶۸- The new Encyclopedia of Britanica, London, .
University of chicago, 1973, vol.3, p.802
- ۶۹- نثار احمد سلیمی، معاشی ترقی، حمید بک ڈپو، لاہور ۱۹۸۹ء ص: ۵۷۶
- ۷۰- عبد الرحمن الجزیری، کتاب الفقہ، المکتبۃ التجاری الکبریٰ، بیروت ۱۹۶۹ء ج: ۱ ص: ۶۰۶
- ۷۱- مولانا احمد رضا خاں، فتاویٰ رضویہ، سنن دار الاشاعت علویہ رضویہ فیصل آباد ۱۹۷۳ء ج: ۳ ص: ۴۱۷
- نور اللہ نعیمی فتاویٰ نوریہ، دارالعلوم حنفیہ فریدیہ، بصیر پور ۱۹۸۸ء ج: ۲ ص: ۵۲
- ۷۲- الوعیۃ الاسلامیہ، رسالۃ الصیام والزکوٰۃ، اکتوبر ۱۹۷۱ء رمضان ۱۳۹۱ھ وزارت الاوقاف والشؤون الاسلامیہ بالکویت، ص: ۷۳-۷۴
- ۷۳- امام نسائی، سنن نسائی (کتاب الزکوٰۃ، باب مانع زکوٰۃ مالہ) ج: ۱ ص: ۳۳۳
- ۷۴- ابوداؤد، سنن ابی داؤد (کتاب الزکوٰۃ، باب العروض اذا كانت للتجارۃ) ج: ۱ ص: ۲۱۸ دار قطنی، سنن دار قطنی، ج: ۲ ص: ۱۲۸
- ۷۵- علی بن سلطان قاری، مرقاۃ فرح مشکوٰۃ، (کتاب الزکوٰۃ، باب ماتجب فیہ الزکوٰۃ، فصل دوم) مکتبہ امدادیہ، ملتان (ت-ن) ج: ۴ ص: ۱۵۸
- ۷۶- مرضیانی، ہدایہ، (کتاب الزکوٰۃ، باب زکوٰۃ المال) ج: ۱ ص: ۱۷۵
- ۷۷- مرضیانی، ہدایہ، (کتاب الزکوٰۃ، باب زکوٰۃ المال) ج: ۱ ص: ۱۷۵
- ۷۸- طلوع الدین کاسانی، بدائع الصنائع، سعید کمپنی کراچی ۱۹۸۶ء ج: ۲ ص: ۱۷۵
- ۷۹- مرضیانی، ہدایہ ج: ۱ ص: ۱۷۶
- ۸۰- مرضیانی، ہدایہ ج: ۱ ص: ۱۷۶
- ۸۱- طلوع الدین کاسانی، بدائع الصنائع، سعید کمپنی کراچی ۱۹۸۶ء ج: ۲ ص: ۲۱

- ۸۲- ابوداؤد، سنن ابی داؤد، ج ۱ ص: ۲۲۹
- ۸۳- ایضاً ص: ۲۳۰
- ۸۴- ایضاً ص: ۲۳۱
- ۸۵- ابن اشیر، اسد الغابہ فی تمییز الصحابہ، دار احیاء التراث العربی، بیروت، لبنان، (ت-ن) ج: ۳ ص: ۳۵۹
- ۸۶- عتاب بن اسید فتح مکہ کے واقعہ میں اسلام لائے۔ فتح مکہ کے بعد حضور اکرم ﷺ جب حنین تشریف لے جانے لگے تو انہیں مکہ مکرمہ کا عامل بنایا۔ اس وقت ان کی عمر ۲۱ سال تھی۔ ۸ھ میں انہوں نے لوگوں کو حج کرایا۔ آپ حضرت ابوبکر صدیقؓ کے وصال تک عامل مکہ رہے اور اسی سال فوت ہوئے جس سال حضرت ابوبکر صدیقؓ کا وصال ہوا۔ آپ کا ایک غلام کیان نامی تھا (ابوالحسن علی ابن الاشیر، اسد الغابہ (ترجمہ عبدالشکور فاروقی، مکتبہ نبویہ، لاہور۔ ۱۴۰۸ھ، ج: ۶ ص: ۱۹۲)
- ابن حجر عسقلانی، الاصابہ فی معرفۃ الصحابہ، دار صادر، بیروت، ۱۳۲۸ھ (ج: ۲ ص: ۱۴۵۱)
- ۸۷- ڈاکٹر حمید اللہ، خطبات بہاولپور، ادارہ تحقیقات اسلامی اسلام آباد، ۱۹۸۸ء، ص: ۳۹۲-۳۹۳
- ۸۸- شبلی نعمانی، الفاروق، سنگ میل پبلیکیشنز لاہور ۱۹۷۶ء، ص: ۳۸۹
- ۸۹- ابوداؤد، سنن ابی داؤد (کتاب الدیات، باب الدیۃ کم حمی (ج: ۲ ص: ۶۲۵)
- ۹۰- بخاری، الجامع الصحیح، ج: ۱ ص: ۱۹۶
- ۹۱- ایضاً، (کتاب الزکوٰۃ، باب لاصدقۃ الاعن ظہر غنی) ج: ۱ ص: ۱۹۳
- ۹۲- شاہ ولی اللہ، حجۃ اللہ البالغہ، ترجمہ عبدالحق حقانی، نور محمد، کراچی، (ت-ن) ج: ۲ ص: ۱۴۱
- ۹۳- ڈاکٹر یوسف قرضاوی، فقہ الزکوٰۃ، ج: ۱ ص: ۲۶۳-۲۶۴
- ۹۴- ڈاکٹر یوسف قرضاوی، فقہ الزکوٰۃ، ج: ۱ ص: ۲۶۳-۲۶۴
- ۹۵- شبلی نعمانی، سیرت النبی، ج: ۵ ص: ۱۲۱
- ۹۶- حاکم، المستدرک علی الصحیحین، دار المعرفۃ، بیروت (ت-ن) ج: ۱ ص: ۳۹۵
- ۹۷- ڈاکٹر حمید اللہ، خطبات بہاولپور ص: ۳۹۲-۳۹۳